


АТО МИРХОЧА

МЎКЇ



Бобои Озоду Озода мӯкии баланди сурхтоб дорад. Тагчармашон ғафс, пӯпакҳояшон зебо. Ҳар гоҳ мепӯшад, чашмони ҳама барқ мезананд.

Рӯзе Озод ба Озода гуфт:

– Бисёр меҳоҳам, ки мӯкиҳои бобоямонро бипӯшам.

Ин фикр ба Мунира хуш омад.

– Ман ҳам. Онҳо чунон зебоянд, ки «пӯшаму накашам» мегӯӣ.

Бародару хоҳар мӯкиҳоро аз ҷевон гирифтанд. Аввал Озод пӯшид. То миён дар онҳо фарқ шуд. Баъд Озода пӯшид. Мӯкиҳо аз миёнаш ҳам гузашта, ҳам

заданд.

– Агар бо инҳо ба кӯча бароем, ҳама ба ҳоламон меҳанданд,— гуфт Озода.

– Масхара мекунанд,— гапи хоҳарашро тасдиқ кард Озод,— лекин пӯшидан меҳоҳам.


– Ман ҳам бисёр меҳоҳам, лекин чӣ илоҷ?

Озод каме андешиду гуфт:

– Илоҷашро ёфтам.

– Чӣ будааст он? – бегоҳатона пурсид Озода.

– Аз бобоямон илтимос мекунем, ки ба мо мӯкӣ дӯзад.



– Дуруст! – аз хурсандӣ каф ба ҳам задОзода.– Осонакак: Бобо медӯзад, мо мепӯшем.


Ин асно Бобо даромад. Озода саросема шуда, пеши пояш афтод. Озод қиқирросзанон хандид. Бобо Озодаро ба по хезонду ба Озод рӯ овард:

– Аз хандидан дида, мӯкиҳоро аз пои хоҳарат кашӣ, беҳтар.

Озод мӯкиҳоро кашид.Бобо пурсид:

– Ҷони бобо, ту барои чӣ мӯкиҳои маро пӯшидӣ? Охир, инҳо аз қадат баландтаранд.

Озода аз шарм сар ҳам кард. Ба ҷои вай



Озод ҷавоб дод:

– Бобочон, ману Озода бисёр меҳоҳем,
ки мисли мӯкиҳои шумо мӯкичаҳои базеб
дошта бошем.

– Бобочон, илтимос, ба мо мӯкича
дӯзед,— ба гап ҳамроҳ шуд Озода.

Бобо сари набераҳояшро сила карда
гуфт:

– Орзуи бисёр нағз, лекин иҷрояш хеле
душвор.

– Чӣ душворӣ дорад, бобочон,— ба умед
гуфт Озод,— шартӣ медӯзеду халос.

– Илтимос, бобочон, барои худатон
дӯхтед-ку,— мӯкии Боборо ба ҳавас

бардошта, гуфт Озода.

Бобо гуфт:

– Ба гуфтан осон, ба кардан душвор.

Озоду Озода ба ду остини бобо часпиданд.

– Ҷон бобочон, илтимос!

– Ин хел бошад, аввал ба ман пӯсти буз биёред.


Озоду Озода хурсанд давида, аз айвон пӯсти бузро кашола карда оварданд.

– Ана, бобочон, пӯсти буз.

Акнун мӯкичадӯзед,

Барои бача дӯзед.

Бобо афсӯсхӯрон сар ҷунбонду гуфт:



– Ба ин шакл намешавад. Пӯстро аввал тарошидан даркор.

Озоду Озода дукорд гирифта, пӯстро тарошида, ба назди Бобо оварданд.

– Бобочон, тарошидем.

Акнун мӯкича дӯзед,


Барои бача дӯзед.

Бобо афсӯсхӯрон сар чунбонду гуфт:

– Ба ин шакл ҳам намешавад. Пӯстро ош додан даркор.

Бачаҳо даррав ба ошхона давида ош оварданд.

– Бобочон ош овардем. Лекин онро ба пӯст чӣ хел диҳем?



Бобо қоҳ-қоҳ хандиду гуфт:

– Ош додани пӯст чизи дигар аст.

– Чӣ будааст он?– баробар пурсиданд
наберагон.

– Пӯстро намак карда, ду ҳафта
меҳобонем. Ҳар рӯз як маротиба онро
молиш дода, мулоим кардан даркор.
Набошад, сахт шуда, мешиканад.

– Ваааййй!– оҳи сард кашид Озод.


– Ёййййй! – дилтанг шуд Озода

– Чӣ, аз баҳри мӯкӣ гузаштед, бачаҳо?

– Не, бобочон, мӯкӣ доштан меҳоҳем.

– Ин хел бошад, пӯстро ош медиҳем.

Бачаҳо бо нишондоди Бобо пӯстро



намак карда, даруни ҷувол дар кунчи
анбор хобонданд. Вай бўйи тези ногувор
пайдо кард. Озода баробари наздик шудан
ба он, биниашро маҳкам қапида мегурехт.
Бобо ба ҳоли Озода хандида, кори ўро ба
зиммаи худ гирифт. Бобову набера ҳар рӯз
пӯстро як-якунимсоатӣ фушурдаву молида,
дар ду ҳафта ҳамир барин мулоим карданд.
Бӯяш ҳам хеле кам шуд. Набераҳо хурсанд
ба Бобо рӯ оварданд:

– Бобоҷон, пӯст мулоим шуд.

Акнун мӯкича дӯзед,

Барои бача дӯзед.

Аммо Бобо ин бор ҳам шитоб накард:

– Пӯст мулоим шуд, акнун онро ранг кардан лозим.

– Рангро аз мағозахарем?– пурсиданд онҳо.

– Дар мағоза ин хел ранг нест,– хандида гуфт Бобо.

– Пас дар кучост?– бетоқатона пурсид Озода.

– Дар пушта.

– Дар пушта?– бо ҳайрат баробар пурсиданд бачаҳо.

– Оре, дар ҳамин пуштаи болои хонаамон буттае бо номи ардин мерӯяд. Решаи яктои онро канда биёред, ман аз он

ранг тайёр мекунам.

– Ардин?– такрор кард Озода.

– Мо онро чӣ хел мешиносем?– пурсид
Озод.

– Чӯпон амакатон ҳар рӯз дар он ҷо
мол мечаронад. Вайро пурсед, нишон
медихад.

Бачаҳо ҷониби пушта частухез заданд.
Чӯпонамакро ёфта, илтимос карданд, ки
ардинро ба онҳо нишон диҳад.
Чӯпонамаки меҳрубон онҳоро ба ардинзор
бурду таъкид кард:

– Фақат як донаашро канед.

– Барои чӣ фақат як донаашро?–

норозиёна савол дод Озод.

– Чунки як донааш даҳ мӯкиро ранг мекунад. Ғайр аз ин, агар ҳар кас чи қадаре ки хоҳад, биканад, ардин нест мегардаду ҷойи он холӣ мемонад.

Гапи Чӯпонамак ба бачаҳо писанд омад. Онҳо як бех ардин канда, ба назди Бобо тохтанд.

– Бобочон, мана ардин. Ранг кунеду тезтар ба мо мӯкӣ дӯзед.

Бобо гиёҳро гирифту гуфт:

– Барои ин аввал рангро тайёр кардан ЛОЗИМ.

– Уфф, ҳамин хел шакем, намешавад?–

дили Озода тамоман танг шуд.

– Не да,— посух дод Бобо.

– Боз чӣ кор кунем?— Озод ҳам сабрашро аз даст дод.

– Болои бухорӣ дег мемонему об андохта, решаҳо то суп-сурх шудани об мечӯшонем. То чӯшидани он шумо аз пуштаи муқобил ба ман замш биёред.

– Ин замшаш боз чист, бобо?— қариб гирякунон пурсид Озода.

– Хокаи зардранг.

– Онро чӣ кор мекунад?— пурсид Озод.

– Замш рангро дерпой мекунад.

– Дерпояш чист, бобо?

– Яъне солҳои сол меистад. Агар ба

ранг замш наомезем, он тез коста мешавад.
Агар аз баҳри мӯкӣ баромада бошед,
наравед.

Аз ин гап ғайрати бачаҳо чӯш зад.

– Не, бобочон, мо, албатта, замшро
меорем.

– Ба пушта бароеду рост ба нази
Дехқонамак равед. Вай дар замини
лалмиаш кор мекунад. Аз вай пурсед,
нишон медиҳад.

Озоду Озода ба назди Дехқонамак
давиданд. Дехқонамак мақсадашро
фаҳмиду онҳоро ба замшзор бурд.

– Фақат аз як халтача бештар нагиред,

– таъкид кард вай.

– Барои чӣ?– пурсиданд бачаҳо.

– Замш хокаи камёб аст. Бигузор ба дигарон ҳам расад.

Гапи Дехқонамак ба бачаҳо хуш омад. Онҳо халтачаро аз замш пур карда, ба хона давиданд.

– Бобочон, замш овардем, акнун рангамон зӯр мешавад.

– Олӣ мешавад,– гуфт Бобо ва чанд қошук замш ба дег рехту омехт. – Акнун дукорду чадвал биёред. То омехтани ранг ман андозаи поятонро гирам.

Набераҳо дукорд оварданд. Бобо

поҳояшонро бо ҷадвал чен карду бо
дуқорд пӯстро буридан гирифт. Онҳо аз
шодӣ суруд замзама карданд:

Мӯкича дӯзад Бобо

Барои набераҳо.

Набераҳо бипӯшанд,

Шаванд ҳар ду зебо.

Бобо аз рӯи андозаи гирифта барои соқ,
пошна ва панча бодикқат чарм буриду ба
набераҳо рӯ овард:

– Медонед, акнун чӣ кор мекунем?

Озоду Озода баробар ҷавоб доданд:

– Медонем! Ҳоло чармҳои буридаро
ранг мекунем.

– Офарин, мебинам, ки ёд гирифта истодаед.

Бобо чармҳоро ба ранги гарм андохту дегро бо сарпӯш маҳкам кард. Баъд аз се соати интизории бесаброна вай чармҳои алвонроберун кашид.

– Акнун чӣ кор мекунем?– пурсид Бобо.

– Медӯзем,– гуфтанд бачаҳо.

– Не, да,– гуфт Бобо, – то дӯхтан боз як кори дигар мондааст.

– Чӣ будааст он?– дар ҷояш по кӯфт Озод.

– Наход ҳоло ҳам ба дӯхтан нарасидаем? – маъюсона пурсид Озода.

– Чарм бояд хушк шавад, – гуфт Бобо, – агар хушк нашавад, сару тани дӯзандаро ранголуд мекунад.

– Ба офтоб барорем?

– Не, дар соя хушк шавад, беҳтар, офтоб чармро месӯзонад.

Рӯзи дигар, субҳи барвақт бачаҳо боборо миёнгир карданд.

– Бобочон, тезтар мӯкиро дӯзед, ки тоқатамон тоқ шуд.

Бобо гуфт:

– Бале, медӯзам, аммо...

– Чӣ «аммо»? – баробар нидо доданд Озоду Озода.

Бобо табассум карду гапашро давом
дод:

– Аз тоқча бигизу дукорд биёред.

Озод пайи амри Бобо рафт.

– Ришта ҳам биёрам?– суол кард Озода.

– Не, чони бобо.

– Пас мӯкиҳоро бо чӣ медӯзед?

– Мӯкиро бо чарм медӯзем. Агар бо
ришта дӯзем, дар як рӯз тикка-тикка
мешавад.

Бобо аз чарм бандҳои борик бурида,
парчаҳои омодакардари бо бигиз
сӯрохкунон ба ҳамдигар дӯхт. То ба қиём
расидани офтоб мӯкиҳо дӯхта шуданд.

Озоду Озода дар ин муддат ба монанди симоб беқарои мекарданд. Вақте ки Бобо аз ҷо хест, онҳо ба наздаш давиданд:

– Бобочон, боз ягон кори дигар мондааст?– бо дудилагӣ пурсид Озода.

– Бале,– ҷавоб дод Бобо,– боз як кори бисёр ҷиддӣ монд?

– Ин чӣ гап? Кори як мӯкича ин қадар калон будааст,– гуфт Озода.

– Боз чӣ коре монда бошад?– пурсид Озоди дилнигарон.

– Пӯшидани мӯкиҳо!

– Уррааа, ниҳоят соҳиби мӯкӣ шудем!

Набераҳо мӯкиҳоро пӯшида,

Бобояшонро бўсида, хурсандона ба рӯи
ҳавлӣ давиданд.